

(CD-78) ૪ – પાટીદાર પરમાત્મા વીતરાગ

પાટીદાર પરમાત્મા વીતરાગ ક્ષત્રિય,
પટેલાઈ વગરનો પરમાર્થ – પ્રેમ છું.

પાપડ ન ભાંગી શકે કોટ-ટોપી પહેરનાર,
બ્રહ્માંડ ધુજાવે તે અગોચર ‘મૂળ’ છું.

‘સર્વનામ’ છું છતાંયે વિશેષણ ‘અનુપમ’,
સર્વ પ્રથમ અ-સંયત, પ્રત્યક્ષ મોક્ષ છું. –પાટીદાર..

‘હું’ મારું વિમુક્તક સર્વ દ્વંદ્વ નિવારક,
સિદ્ધ – ક્ષેત્ર સુધી ‘હું’ સેતુ – શ્રેયાર્થ છું.

મન-પરાગ દિવ્યતા કાયમની ઠંડક,
અચરજ અજબની ગજબનો પુરૂષ છું. –પાટીદાર..

ફક્ત અનુભવજન્ય પ્રેમ-પ્રણવ-લગની
અમર લોક – ગીતમાં શાશ્વત સર્જન છું.

હે ભજન ભૂમિકા, ગાયકની ઘેલછા,
અલંકાર-છંદ વગર સીધું સ્વ-પદ છું. –પાટીદાર..

કેવળ-જ્ઞાન સભર ત્રિ-કાળ સત્ય – પૂર્ણ,
સ્યાદ – વાદ જ્ઞાન-અર્ક શુદ્ધ નવનીત છું.

લઘુત્તમથી હલકો ગુરુત્તમ અકલ્પ્ય,
‘હું’ કાંઈ જ નથી તેથી આત્મ-પૂર્ણત્વ છું. –પાટીદાર..

છેલ્લી દશા ‘નિર્વાણ’ દેહ છતાં છૂટ્ટો જ,
અવસ્થાની ચોટ વગર સૌમ્ય સુખ સમાધ છું.

ચતુર્ગતિ સ્વસ્તિકનો સામૂહિક ઉદગાર,
‘મૂર્તામૂર્ત દાદા પર આફરીન ઐક્ય છું.

